

संसार सागर में आहे सतिसंग सहारो
मिटए अविद्या ऊंदहि खे करे अन्दरु उजियारो॥

जप तप ऐं संयम सभेई भरम भुलाइनि
सतिसंग कृपा बिनु सभु मार्ग मुंझाइनि
प्रेमियुनि जे प्रसाद सां खुले दिलि जो दुआरो॥ १ ॥

सतिसंग में हरी किथा जी रस धार वहे थी
मति सिपिड़ी लीला स्वांति जा नितु मोती लहे थी
किरिड़ खे चन्दनु करे थो प्रेमियुनि पाड़ो॥२॥

सतिसंग जी मिठी महिमा खे सभु वेद था गाइनि
प्रभु प्रेम अलभ लाभ खे सभु सन्तनि मां पाइनि
देखारिनि था दिल में नितु नंदु दुलारो॥३॥

श्रद्धा सनेह सां ओट वती जिनि आ सन्तनि जी
जीवनि जे मिटी मेल मन मां कोट जन्मनि जी
थियो साथी तिनि सां राम आहे रातियां दिहाड़ो॥४॥